

సూర్యమహాల్ యజమానురాలు

పుష్పవల్లి కి శిక్షపడ్డది. పన్నెండు సంవత్సరాల చెరసాల శిక్ష విధించబడ్డది. కేసు వాయిదాలు పడి పడి అనాడే తీర్పు చెప్పబడ్డది.

ఇది ఎవరూ ఊహించని సంఘటన.

అందరికీ ఆశ్చర్యంగా ఉంది.

పుష్పవల్లిని చూసినవారు కొందరే. అయినా ఆమెను గురించి అందరికీ ఆంథా తెలుసు

పుష్పవల్లిని చూడాలని ఎంతకాలం నుంచో ఎందరో ఉవ్విళ్ళూరుతున్నారు. కోర్టులో పుష్పవల్లిని చూడవచ్చని చాలామంది దేశం నాలుగు మూలల నుంచీ వచ్చారు.

పుష్పవల్లి నలభై ఏళ్ళు దాటిన మనిషి అంటారు తెలిసినవాళ్ళు. కాని చూసిన వాళ్లు ముప్పై ఏళ్ళ యువతి అంటారు. ఛాయ ఎక్కువ లేకపోయినా ఆకర్షణీయమయిన ముఖం. ఎన్ని గంటలయినా వాడినట్టు కనబడనీయని క్రీము ముఖానికి రాసుకుంటుంది. వయసు తక్కువగా కనిపించే వేషధారణ చేస్తుంది తన అందానికి మెరుగులు పెట్టేటట్టుగా కట్టుబొట్టు తీర్చి పెట్టేకుంటుంది. అందంగా, ఆకర్షణీయంగా నాగరికంగా కురులు పొట్టివైనా ముడుచుకుంటుంది. జంట గులాబీలను చెవికి వక్కగా కనబడేటట్టు ముడిమీద అమర్చుకుంటుంది.

పుష్పవల్లి మాట్లాడిందంటే ఎంత సిద్ధపడి వచ్చినా ఎదుటి వ్యక్తికి మాట్లాడటానికి పాయింట్లు దొరకవు వచ్చిన పని మరచిపోయే స్థితి ఎదురవుతుంది. ఇంగ్లీషులో హిందీలో తెలుగులో ఆమె మాట్లాడుతుంటే ఇంపుగా సొంపుగా ఉంటుందని తబ్బిబ్బయిపోతారు ఆఫీసర్లు కూడా.

పుష్పవల్లి నాలుగయిదు జిల్లాలకు ప్రాతినిధ్యము వహిస్తుంది. ప్రభుత్వ పరంగాగాని-ప్రైవేటుగాగాని ఎవరికి ఏపని కావాలన్నా వెంటనే ఆమె నగరానికి వెళ్ళి ఆ పని చేయించిపెట్టటం తన బాధ్యతగా ఆమె భావించుకుంటూ వచ్చింది

ఆమె నగరానికి కొత్త ఎంబాసిడర్ కారులో వస్తుంది రిట్ హోటల్లో దిగుతుంది.

ఆమె ఏ పని చేతిలోకి తీసుకున్నా విజయవంతం కావలసిందే.

ఆమె కనీసం పది కేసులయినా చేతబట్టుకోనిదే ఇల్లు బయలుదేరదు.

వినటమే కాని ఆమె కేసుల వివరాలు అందరికీ తెలియవు. చిన్న ఇంజనీరు పెద్ద ఇంజనీరు కావాలి. చిన్న డాక్టరు బాగా ప్రాక్టీసు కలిపివచ్చే జిల్లాకు టాన్సూరు కావాలి. శ్రీమంతుల అబ్బాయికి వల్లెక్ నర్వీసు కమీషను సెలెక్షనులో ఉద్యోగం కావాలి. వల్లెటూళ్లో మారుమూలవుండే ఆఫీసురుకు నగరం ట్రాన్స్ఫర్ కావాలి. ఎవరికో హవుసింగ్ బోర్డువారు కట్టే ఇళ్ళల్లో మంచి ఇల్లోకటి ఎలాట్ కావాలి. మార్కులు రాని అబ్బాయిలకు మెడికల్ కాలేజీలో ఇంజనీరింగ్ కాలేజీలో సీటు రావాలి. ధనికుల పిల్లలూ, ఉద్యోగుల పిల్లలూ ఎక్కడా పరీక్షలు తప్పకూడదు, ఇంగ్లీషు మీడియమ్ స్కూళ్లలో సీటు రావాలి.

ఆఫీసర్ల కొడుకులు పెద్ద పెద్ద కంపెనీలలో డై రెక్టర్లయిపోవాలి. ఆఫీసర్లకు గబగబా ప్రమోషన్లురావాలి. వకీలు గవర్నమెంటు స్టీడరయిపోవాలి; గవర్నమెంటు స్టీడరు జడ్జి అయిపోవాలి. ఇట్లాంటివే ఇంకా-ఇంకా-ఎన్నెన్నో ఆమె చిటికె వేసినంత సులభంగా నెరవేర్చ గలుగుతుంది.

ఏ ఆఫీసరు ఎప్పుడు వార్షి తీసుకున్నదీ ఎక్కడెక్కడికి బదిలీ అయిందీ ఆమెకు బాగా జ్ఞాపకం. వాళ్ళు నిర్వహించే శాఖలు ఆమెకు బాగా తెలుసు.

బోనులో నిలబడ్డ పుష్పవల్లి తీర్పు చెప్పిన జడ్జివైపు ఒక సారి కన్నెత్తి చూసింది, అతడు మహీపతి. ప్రాక్టీసు లేక-పెళ్ళిలో భార్యకు పెట్టిన నగలు అమ్ముకుతినే పేద వకీలు పుష్పవల్లి తన శక్తినంతా ఉపయోగించి గవర్నమెంటు స్టీడర్ను చేసింది. మయసభలాంటి ఇల్లు రెండేళ్ళల్లో కట్టేశాడు. ఆమె అతడిని జడ్జిని చేసింది.

“మరచిపోయావా ఎలా జడ్జీ వయ్యావో ;” అన్నట్లు చూసింది జడ్జీ ముఖం లోకి పుష్పవల్లి. ఆ చూపులకు తట్టుకోలేక కళ్లు వాల్చేశాడు మహీపతి.

ప్రభుత్వం పజ్జెన వాదించిన వకీలు ఇటువంటి చీడపురుగులకు యావజ్జీవ కారాగారవాసము విధించాలని బలంగా వాదించాడు. వాదించేటప్పుడు పుష్పవల్లి ముఖంలోకి చూస్తూ ఉచ్చైస్వరంతో గంభీరంగా వేలుపెట్టి చూపిస్తూ నిశితంగా విమర్శించాడు.

తటాటున పుష్పవల్లి తలఎత్తి అతడి ముఖంలోకి చూసి పక్కన నవ్వింది.

“హనుమంతరావూ ! నీకి పబ్లిక్ ప్రాసిక్యూటర్ పదవి ఎలా వచ్చింది ? ఎప్పుడు వచ్చింది;” ఆ నవ్వులో హేళన అలలు అలలుగా బయలుదేరి అతడి ఎదలో సముద్ర ఘోషను సృష్టించింది.

కోర్టులో పోలీసు ఉన్నతాధికారులు కూర్చుని వున్నారు. వాళ్ళంతా ఆమెను కసిగా చూస్తున్నారు. ఇంతకాలానికి నిన్ను పట్టుకోగలిగామన్న గర్వము వాళ్ళ చూపుల్లో ఆమెకు స్ఫురించింది.

పుష్పవల్లి విచిత్రంగా పెదవులు ముడిచి సాగదీస్తున్నది.

డియస్పి సుందరానికి ప్రమోషన్ రావటానికి తను చాలా కష్టపడ్డది. నలుగురుని దాటించి అతనికి ప్రమోషన్ ఇప్పించిందంటే తన కష్టమెంతో అతడు అంచనా వేయగలిగాడా ?

అందరూ నీచులు : తమ పబ్లిం గడుపుకున్న తరవాత తిరిగై నాచూడరు పుష్పవల్లి ముక్కు ముడతలు పడ్డది ఆసహ్యంతో.

ఆమె చూపులు మళ్ళీ జడ్జీ మహీపతి మీదకి ప్రసరించాయి.

మహీపతికి జడ్జీ పని కావాలంటే తను మంత్రి దగ్గరకి అనేకసార్లు వెళ్ళింది. అతడు హాక్స్లీహీల్స్ కు వెళ్ళాడనగానే తనూ వెళ్ళింది, అతడిని వశము చేసుకుంది, తనకోరికను పదే పదే అతని చెవిలో నూరిపోసింది.

“నీవు సిఫారసు చేసిన తరువాత కాదనలేను. కాని మరీ అంత జూవియర్ తీస్తే అంతా అనుమాన పడతారు” అంటూ నసిగాడు.

“అబ్బ! ఎప్పుడు ఏ దడిగినా వెంటనే చెయ్యరుకదా! ఎంతో బ్రతిమిలాడాలి. ఎన్నాళ్ళో వెంట బడాలి” అతడు చిత్తయిపోయేటట్లు గునిసింది పుష్పవల్లి. అతడు నిరాకరించటానికి వీలులేకపోయింది.

పబ్లిక్ ప్రాసిక్యూటరు హనుమంతరావు విషయంలో కూడ ఆరునెలలు వట్టింది పనిపూర్తికావటానికి. అధికారులు చేస్తామంటారు కాని చెయ్యరు, వాళ్ళ వెంటబడి ఆర్డరు చేతిలోనికి తీసుకొనేటప్పటికి తలప్రాణం తోకకు వచ్చింది.

డియ్య సుందరం కేసు చాలా గడ్డు కేసు. సర్వీసు తక్కువ. పైగా నలుగురిని దాటవేసి ప్రమోషన్ ఇప్పించాలి. హోం మినిస్టరు భార్యతో స్నేహం చేసి-ఆమె ద్వారా అతడి పరిచయం సంపాదించింది. అతడు పర్యటించిన ఊళ్ళకు వెళ్ళి అక్కడ అతనిని అనేక పర్యాయాలు నైతికంగా దిగజార్చింది. అతడు గడసరి. ఆమెను అనుభవిస్తూనే ‘ఇరవై ఏళ్ల పిల్లలు నీ చేతిలో చాలామంది ఉన్నారని తెలిసింది ఎప్పుడూ నువ్వేనా? వాళ్ళను పంపించు’ అన్నాడు.

పుష్పవల్లి గుండె గతుక్కుమన్నది :

“మీకెట్లా తెలుసు?” అన్నది తెల్లబారిన ముఖంతో.

అతడు బిగ్గరగా నవ్వాడు. “నీవు ఎట్లా వలలు విసురుతావో, ఎటువంటి ఎరను చూపిస్తావో అంత మాత్రం తెలియకుండానే నాలుగేళ్ళ నుంచీ హోంమినిస్టరుగా ఉన్నానా?”

పుష్పవల్లి గజగజ వణికి పోయింది. “మీరు అంతగా కావాలంటే ఎట్లాగో తంటాలుపడి పంపిస్తాను. నన్ను కాదనకండి” అతడి కాళ్ళు పట్టుకుంది. తప్పని సరిగా అప్పటి నుంచీ మిస మిసలాడే జవ్వనులను ఆయనకు ఒప్పగిస్తూ వచ్చింది. మంచి దారుడ్యమూ అవయవ పౌందికా గల పిల్లలను ఏరి ఏరి అతడి వశంచేసింది.

పుష్పవల్లి సంగతి అందరికీ తెలుసు కాని ఆమెను పట్టుకోవటం చాలా కష్టం. ఆమె ఎవరికీ అనుమానం కలగకుండా ఏర్పాటు చేయటంలో ఆరితేరింది.

పుష్పవల్లి నగరం వచ్చినప్పుడు రిట్ హోటల్లో దిగటం మాట నిజమే కాని-ఊరి చివరగా ఉన్న ఆలీ మంజిల్లో జరిగే భజన మండలిలో సభ్యురాలు కావటంవల్ల అక్కడే ఎక్కువ కాలం గడపుతుంది. ఆడపిల్లల హస్తల్ వార్డెను

స్నేహితురాలు కావటంచేత తరచుగా అక్కడికి వెళ్ళి పిల్లలను చూసి పార్టీలు ఇస్తుంది. ఒంటరిగా సినిమాలకు వెళ్ళలేనంటూ వార్డెను పర్మిషను తీసుకుని తను సెలక్టు చేసుకున్న పిల్లలను వెంట తీసుకు వెళ్ళుతూ ఉంటుంది. ఆమె తలపెట్టిన కార్యాలకు ఈ పిల్లలెంతో తోడ్పడుతూ వుంటారు. కొందరు పిల్లలు పిలవగానే ముసిముసి నవ్వులతో బయలుదేరుతారు. కొందరిని మచ్చిక చేసుకోవటానికి కొంత కాలం పట్టేది. వాళ్లందరికీ కోరిన బట్టలు బహూకరించేది.

ఒకసారి ఒక కలెక్టరుమీద మంత్రికి ఎంతో ఆగ్రహం కలిగింది. ఆ కలెక్టరు జిల్లానంత చీపురుపెట్టి ఊడ్చినంత పని చేశాడు. మంత్రికి తెలిసి నస్పెండు చేయ బోయే సమయంలో ఆ కలెక్టరు పుష్పవల్లి కాళ్ళు పట్టుకున్నాడు. ఆమె కేమీ పాలు పోలేదు, అదేమైనా సామాన్యమయిన కేసా? అయినా ధైర్యము చిక్కపట్టుకుని ఆ మంత్రిని తన ఊరు రప్పించి అతడు కనీవినీ ఎరుగని అందాల బాలను వెదికి ఒప్పగించింది. అతడికి తెలుసు - పుష్పవల్లికి ఏదో పెద్ద కోరిక ఉందని, రెండు రోజుల తర్వాత లొంగిపోయాడు.

ఆనోట ఆనోట పుష్పవల్లి పేరు అందరిలో పాకిపోయింది ఎవరికే యిబ్బంది వచ్చినా పుష్పవల్లి వరాలు ఇచ్చే మహాలక్ష్మిగా భావిస్తూ వచ్చారు. ఎంత ఆమెను ఆడిపోసుకున్నా ఆమె సహాయాన్ని అపేక్షించక తప్పటంలేదు.

ప్రతిసారి జనరల్ ఎలక్షన్లు వచ్చినప్పుడూ పుష్పవల్లికి “రెడ్డి వచ్చే మొద లాడరా!” అన్నట్టుగా ఉంటుంది. ఎవరి స్వభావాలెలా ఉన్నాయో తెలుసుకోవాలి. ఎవరెట్లా లొంగుతారో కనిపెట్టాలి. అనుభవంమీద పుష్పవల్లి ఎటువంటి వారి నయినా ఊజాలమీద మచ్చిక చేసుకోగలదన్న పేరు సంపాదించింది.

ఈ పర్యాయం జరిగిన ఎన్నికలలో నరహరి మెజారిటీ ఓట్లతో ఎన్ని కయ్యాడు. అతడు ఎటువంటి సంఘ విద్రోహులను ఇట్టే పట్టేయగలడని క్రితం శాసన సభ్యుడైనప్పుడే ఋజువు చేసుకున్నాడు. ఆ కారణంచేతనే అతడి పర్యాయం ఎన్నిక కాగానే హోంమినిస్టరయ్యాడు.

అతడు మంత్రివదని స్వీకారం చెయ్యగానే అభినందించటానికి పుష్పవల్లి గంపెడు యాపిల్ పండ్లూ ఎర్ర గులాబీల దండా తీసుకువెళ్ళింది.

“తమరు శాసన సభ్యులా?” అన్నాడు నరహరి.

బంగారుపు పన్ను కనపడేలా నవ్వి ఒయ్యారాలు ఒలకపోస్తూ పుష్పవల్లి జవాబిచ్చింది. “మంత్రిగారిని దర్శించుకోవటానికి శాసన సభ్యత్వము ఉండాలా?”

మొట్ట మొదటిసారిగా నరహరి తబ్బిబ్బయ్యాడు.

“లేదులేండి. మీ అభిమానానికి కృతజ్ఞుణ్ణి.” ఆమె సమర్పించినవి అందు కొని కృతజ్ఞతలు తెలిపాడు కాని - ఆతడి మనస్సులో పాతగాయం రేగింది. తన స్నేహితుడూ అన్నివిధాలా తన ఎన్నికలలో సహాయం చేసినవాడూ డియస్పీ పదవికి తగిన యోగ్యత అర్హతలు కలవాడూ అయిన మనోహర్ రావును కాకుండా చాలా జూనియర్ అయిన సుందరానికి ఆ ఉద్యోగం ఇప్పిస్తుందా? అది నిజానికి తనకూ పుష్పవల్లికీ మధ్య పోటీ. ఎవరి కెంత బలముంటే వాళ్ళ ఆభ్యర్థికి గెలుపు ఆ సందర్భంలో ఓటమి మనోహర్ రావుది కాదు - తనది. తను శాసనసభ్యుడై ఉండి కూడా పనిచేయించుకోవటం చేతకానివాడై నాడు.

పుష్పవల్లి ప్రయోగించే చతురోపాయాలన్నీ నరహరికి బాగా తెలుసు, కాని వట్టించేదెట్లా? అది పిల్లి మెడలో గంట కట్టడమే. ఎందుకంటే మంత్రిమండలిలో శాసన సభ్యులలో - ఉన్నతోద్యోగులలో పుష్పవల్లివల్ల ఎనలేని గౌరవాభిమానాలు ఉన్నాయి. అతడెన్ని పర్యాయాలో ప్రత్యక్షంగా చూశాడు. ఏం చెయ్యగలడు? ఎవరితో చెప్పినా ఎవరూ అతడిమాట ఖాతరుచేసే స్థితిలోలేరు.

సర్జన్ నందగోపాల్ మీద కర్రప్లస్ చార్జెస్ ఎన్నో ఉన్నాయని పుకారు. ఆతడి చేతిలో ఒక రోగి బల్లమీదనే చనిపోయాడు. సర్జన్ అశ్రద్ధవల్ల రోగి చని పోయాడని ఆతడి భార్య కేసు పెట్టింది. దానితో అతడిమీద అంగకుపూర్వం ఉన్న కర్రప్లస్ చార్జెస్ అన్నీ బయటికి వచ్చాయి, ఉద్యోగంపోయే పరిస్థితులు ఏర్పడ్డాయి.

గుండె చిక్కబట్టుకుని సర్జన్ నందగోపాల్ పుష్పవల్లి నాశ్రయించాడు. పుష్పవల్లి ఎందుకయినా మంచిదని ముందుగా ముఖ్యమంత్రి దగ్గరికి వెళ్ళి అతడిని అన్ని విధాలుగా సంతృప్తి పరచి వైద్యశాఖామాత్యులకు ఫోన్ చెయ్యమని వేడుకున్నది.

“మీకేం భయంలేదు. మిమ్మల్ని చూడగానే చెప్పిన పనిచేస్తాడు” అన్నాడు ముఖ్యమంత్రి.

వైద్యశాఖామాత్యుడు అరవై సంవత్సరాలు-కాదు - డెబ్బది నమీపిస్తున్నవాడు. చాలా నిబ్బరము కలవాడు. ఎటువంటి పరిస్థితులలోనూ మతి పోగొట్టుకోని వాడు. పుష్పవల్లి తెచ్చిన బుట్టెడు ద్రాక్షలు తన కవసరంలేదని తిరగ్గొట్టాడు. ఆమె వచ్చిన పని ఏమిటంటూ ప్రశ్నించాడు కాస్త కరుకుగా.

తన సోయగాలన్నీ ప్రదర్శిస్తూ పుష్పవల్లి తన ఎర్రటి పెదవులను మాటి మాటికి నాలుకతో తడిచేసుకుంటూ సర్జన్ నందగోపాల్ కు జరిగిన అన్యాయాన్నంతా వర్ణించి వర్ణించి జాలి గొలిపేటట్టు చెప్పింది. అప్పటికి వాయిదా వేసి “చూద్దాంలే అంటూ పంపించేశాడు వైద్యశాఖామాత్యులు.

వారం రోజుల తరువాత కళ్ళకు మిరుమిట్లు గొలిపే అంప గత్తెతో వెళ్ళింది పుష్పవల్లి మంత్రి దగ్గరికి. అతడు మామూలు మాటలు చెప్పి పంపించేశాడు.

ఆమెకు ఆశాభంగము కలిగినా నిరాశకలగలేదు. పుష్పవల్లి పదిరోజుల తరువాత రిట్ హోటల్లో మంత్రికి విందు చేసింది. ఆ విందులో పాల్గొన్నవారు మంత్రికాక-నలుగురు రంభలాంటి పడుచులు, మత్తు గొలిపే రకరకాల పానీయాలతో ప్రత్యక్షమయ్యారు. “ఎంతవారయినా కొంతా దాసులే కదా!” అన్నసూక్తిని పుష్పవల్లి పక్కగదిలో కూర్చుని తలుచుకుంటోంది.

సరిగ్గా ఆ సమయంలో ఆ నలుగురినీ ఆరెస్తు చేయటానికి హోం మినిష్టరు సరహరి డియస్పీ సుందరాన్ని స్వయంగా పంపించాడు.

మినిష్టరు ఉన్న పక్క గదిలో మిగతా ముగ్గురితో కష్టసుఖాలు చర్చించే పుష్పవల్లి పట్టపడిపోయింది సరిగ్గా ఆ సమయానికి మినిష్టరు తన చేతిలో ఉన్న నాలుగు కాగితాలు-ఆ అమ్మాయిల చరిత్రల్లో వాజ్మాలాలతో నహా డియస్పీ చేతిలో పెట్టాడు.

ఆ నలుగురు సిల్లలూ విద్యార్థినులుట. పుష్పవల్లి అడగగానే వార్డెను వాళ్ళను పంపుతుందట.

వ్యతిరేకంగా ఒకటి బయటికి రాగానే పదీ వాటంతట అవే బయటికి వస్తాయి. తమ అవసరాలు తీర్చుకున్న వాళ్ళూ, పబ్బాలు గడుపుకున్న వాళ్ళూ ఏ మాత్రం కృతజ్ఞత లేకుండా సాక్ష్యం చెప్పారు పుష్పవల్లి కేసులో.

పుష్పవల్లి బలవంతురాలే. అందరికీ పుష్పవల్లి బాగా తెలుసు. ఆమె భర్త, ఎవరో ఎవరికీ తెలియదు కాని-ఆమె ఇద్దరు కొడుకులూ ఆమెరికాలో వ్యాపారం చేస్తున్నారని అందరికీ తెలుసు.

ఇంతకాలం అవిచ్ఛిన్నంగా ఎదురు లేకుండా బ్రతికిన పుష్పవల్లిని ఎవరో వలవేసి పట్టారు. ఆమెకు తెలుసు ఇదంతా హోంమినిష్టరు నరహారి పనేనని.

“మీరంతా ఉద్యోగాలలో ఎదుగూ బొదుగూ లేకుండా చావండి” ధీమాగా నడుస్తూ పుష్పవల్లి పోలీసుల వెంట నడిచింది.

జడ్జీ, పబ్లిక్ ప్రాసిక్యూటర్, డీయస్, ఇంకా ఇతర ఉద్యోగులూ, ప్రేక్షకులూ తలలు వంచుకున్నారు.

ఆమె కట్టిన దేవేంద్ర భవనంలాంటి రెండంతస్తుల సూర్యమహల్ మాత్రము తన యజమానురాలికి దురవస్థ పట్టిందని వన్నె తరిగింది.

(అనామిక-మాస పత్రిక)

